



न्यायवैशेषिकदर्शनयोरभावपदार्थविमर्शः

डा.रामप्रसाद पौडेल

उपप्राध्यापकः

वाल्मीकिविद्यापीठम्, काष्ठमण्डपः

Gmail: rpp3654@gmail.com

सारः

पदार्थज्ञानस्य परमं प्रयोजनं मोक्ष इत्यामनन्ति मनीषिणः। परमत्वञ्च निरतिशयत्वे सति क्षयशून्यत्वम्। तत्र मोक्षश्च तत्त्वज्ञानाधीनः, तत्त्वानि च कानि ? इति जिज्ञासायां न्यायमते प्रमाणप्रमेयादयः षोडश पदार्था एव तत्त्वानि सन्ति । तेषां यथार्थज्ञानान्मिथ्याज्ञाननाशः, तेन दोषाणामभावः, तेन च प्रवृत्तीनामभावः, तेन च जन्मनोऽभावः, तेन चैकविंशतिदुःखध्वंसात्मको मोक्षो नैयायिकानां सिद्धान्तः । यद्यपि महर्षिणा गैतमेन प्रमाणप्रमेयादिषोडशभावपदार्थानामुपदेशसन्दर्भे साक्षादभावपदार्थस्यानुपदेशस्तथापि निःश्रेयसस्य पदार्थस्य निर्वचनप्रसङ्गे तदत्यन्तिकमोक्षोपवर्ग (न्यायभाष्य १.१.२२) इत्यनेन सूत्रघटकात्यन्तपदेन अत्यन्तपदेनैवाभावपदार्थस्य ग्रहणान्यायमतेऽपि अभावपदार्थः स्वीकृतः । अस्य सूत्रस्य व्याख्यानोपक्रमे भाष्यकारेण तेन दुःखेन जन्मनाऽत्यन्तविमुक्तिरुपवर्ग (वात्स्यायनभाष्य पृ.२७) इति व्याख्यातम् । तत्रात्यन्तविमुक्तिपदेन एकविंशतिदुःखानामात्यन्तिकाभाव एव परमपुरुषार्थत्वेन बोध्यः । एवं वैशेषिकदर्शनस्य प्रणेत्रा कणादेन धर्मं व्याख्यातुकामेन पूर्वं धर्मस्य लक्षणमुक्त्वा तदनन्तरं द्रव्यगुणकर्मसामान्यविशेषसमवायाभावाः सप्त पदार्था निगदिताः । तेषामाशयस्तु धर्मविशेषप्रसूतादेव द्रव्यादिसप्तपदार्थानां साधर्म्यवैधर्म्याभ्यां तत्त्वज्ञानादेव निःश्रेयसाधिगम इति । तत्र वैशेषिकदर्शनेन प्रतिपादिताः सप्तपदार्था नैयायिकानामप्यविरुद्धाः सन्ति । अतस्तयोर्दर्शनयोः षोडशपदार्थानां सप्तपदार्थानां वा तत्त्वज्ञानमपवर्गोपयोगि भवतीति निष्कर्षः ।

शब्दकुञ्जी अनुपलब्धिः, अपवर्गः, अभावः, तन्मात्रधीः, मोक्षः

विषयप्रवेशः

पदार्थज्ञानस्य परमं प्रयोजनं निःश्रेयसाधिगम इति न्यायवैशेषिकदर्शने प्रतिपादयतः । निःश्रेयसाधिगमश्च तत्त्वज्ञानाधीनम्, तत्त्वानि कानि ? इति जिज्ञासायां तत्र न्यायदर्शनस्य प्रणेत्रा गैतमेन पदार्थोद्देशक्रमे प्रमाणप्रमेयसंशयप्रयोजनदृष्टान्तसिद्धान्तावयवतर्कनिर्णयवादजल्पवितण्डाहेत्वाभासच्छलजातिनिग्रहस्थानानां तत्त्वज्ञानान् निःश्रेयसाधिगमः (न्या. सू. १.१.१) इति प्रथमसूत्रेणैव प्रमाणादिषोडशपदार्था निर्दिष्टाः । तेषां यथार्थज्ञानान् निःश्रेयसाधिगम इति फलितम् । निःश्रेयश्चात्यन्तिकैकविंशतिदुःखध्वंसः । दुःखानि चैकविंशतिः, शरीरं, षडिन्द्रियाणि, षड्विषयाः, षड्बुद्ध्यः, दुःखं, सुखं च । एतेषां पदार्थानां तत्त्वज्ञाने सति (यथार्थज्ञाने सति) अनात्मनि शरीरपुत्रादिषु मिथ्याज्ञाननाशः, तेन च दोषाभावः, तेन प्रवृत्त्यभावः, ततः सर्वेषां प्रारब्धकर्मणां नाशः, तेन च जन्मनोऽभावः, एवं प्रकारेण

न्यायवैशेषिकदर्शनयोरभावपदार्थविमर्शः

सर्वविधदुःखानामात्यन्तिकध्वंस एव परमपुरुषार्थो निगदितः । ध्वंसश्चाभावपदार्थस्य भेदः । अत्र यद्यपि न्यायदर्शने साक्षात् पदार्थत्वेनाभावो न निर्दिष्टस्तथापि निःश्रेयसपदार्थघटकत्वेन संशयपदार्थघटकत्वेन वाभावपदार्थोपदिष्टः । एवं नव्यन्यायप्रणेत्रा गङ्गेशोपाध्यायेनापि तत्त्वचिन्तामणिग्रन्थे अभाववाद इति शीर्षकेनाभावो निरूपितः । एवमनुमितिकारणीभूतव्याप्तिज्ञानस्य विषयीभूतव्यापारलक्षणानि साध्याभाववदवृत्तित्वमित्यादीन्यपि प्रायेणाभावघटितानि दृश्यन्ते । एवं लोकेऽपि जनाः प्रायेणाभावमादाय व्यवहरन्ति । एतेनाभाविषये स्वतन्त्रपदार्थोऽस्ति न वा ? सः प्रमेयत्वेन प्रमाणत्वेन वा केन स्वरूपेण ज्ञेयः ? सः कतिविधः ? तस्य च लक्षणं किमिति प्रायेणा न्यायशास्त्राध्येतृणां जिज्ञासा उपजायन्ते । तासां परिपूर्तयेऽभावपदार्थः तत्त्वमीमांसया निरूपणीयः । एवं वैशेषिकदर्शनेष्वपि एवंविधा जिज्ञासाः प्रादुर्भवन्ति तासां सर्वासां जिज्ञासानां परिपूर्तये प्राधान्येन न्यायवैशेषिकदर्शनान्तर्गतस्याभावपदार्थनिरूपणसन्दर्भे प्रसङ्ग सङ्गत्या प्राप्तान्येषां दर्शनानामप्यभावविषयिणी परिचर्चात्र निबन्धे विधीयते ।

समस्याकथनम्, उद्देश्यञ्च

प्रमेयनिरूपणं हि प्रमाणाधीनमिति मत्वा तत्र महर्षिणा गैतमेन प्रथमसूत्रेण प्रमाणप्रमेयादयः षोडशपदार्था उपदिष्टा । एवं कणादेनापि द्रव्यादयः सप्त पदार्था उपदिष्टाः । तदनन्तरमेतेषां पदार्थानां तत्त्वज्ञानञ्च मोक्षोपयोगि भवतीति प्रादर्शि । तत्रोभयत्रापि दर्शने मुख्यत्वेन सूत्ररूपेण अभावपदार्थस्योपदेशो नैव दृश्यते । पुनश्च तत्र तेषां सूत्राणां व्याख्यानसन्दर्भे अभावपदार्थस्य कथनं प्रायेण न्यायदर्शनस्य सूत्रे वैशेषिकदर्शनस्य सूत्रे वा दृश्यते । एतावता तत्र जिज्ञासूनां मनसि नानाविधाः समस्या जायन्ते । तद्यथा अभावः किमर्थं सूत्रकारेण नोपदिष्टः । तस्य लोकोपयोगित्वमेव कथमस्ति । स अभावः कतिविधः ? किञ्च तल्लक्षणं संभवति ? स च नित्यो न वेति विषये दार्शनिकानां विविधानि मतानि सन्ति । तेषु कस्य मतमाश्रृत्य व्यवहारः सम्पदानाय इति व्यवहर्तृणां समस्या जायते । तेषां समस्यानां समाधानायत्र न्यायवैशेषिकदर्शनसम्मतभावपदार्थं समुपस्थाप्य तेषां विवेचनं समाधानञ्च लेखस्य प्रमुखोद्देश्यं वर्तते ।

शोधविधिः

निगमात्मकविधिमागमात्मकविधिञ्चाश्रुत्यायं निबन्धो विरचितः । कुत्रचिद् व्यासशैलीं कुत्रचिच्च समासशैलीमाश्रुत्य विरचिते निबन्धे पुस्तकालयस्याप्युपयोगो विहितः ।

न्यायसूत्रेऽभावविमर्शः

तत्र प्रथमतो महर्षिणाक्षपादेन न्यायसूत्रस्य द्वितीयाध्ययस्य द्वितीयाह्निके सप्तमसूत्रान् नाभावः प्रामाण्यम् (न्या. सू.२.२.७) इति सप्तमसूत्रादारभ्य द्वादशसूत्रपर्यन्तमभावः पर्यालोचितम् । तत्र अभावस्य प्रमाणान्तरत्वमाङ्क्य तस्य प्रत्यक्षप्रमाणादिनैव प्रमेयत्वं प्रसाध्य तत्राभावस्य प्रध्वंसाभावप्रागभावात्यन्ताभावान्योन्याभावत्वेन चातुर्विध्यं प्रादर्शि । एवं तत्र न्यायदर्शनस्य प्रथमसूत्रघटकं तत्त्वज्ञानाद् इति पदं तद्धटकं यत्तत्त्वं तत्किमिति ? जिज्ञासायां भाष्यकारो वात्स्यायनः, वार्तिककार उद्योतकरः, टीकाकारो वाचस्पतिमिश्रमहोदयः परिशुद्धिकार उदयनश्च स्वस्वमतानुसारं व्याख्यायाभावपदार्थस्यास्तित्वं साधयन्ति ।

न्यायवैशेषिकदर्शनयोरभावपदार्थविमर्शः

वात्स्यायनमतेऽभावविमर्शः

तत्र भाष्यकारः तत्त्वपदार्थमेवं व्याकुरुते । सतश्च सद्भावोऽसतश्चासद्भावः (न्यायभाष्य पृ.३) इत्यत्र सत्पदेन सद्भूतं तत्त्वं भावपदार्थो गृहीतः, एवमसत्पदेन असद्भूतं तत्त्वमभावपदार्थो गृहीतः ।

उद्योतकारमतेऽभावविमर्शः

एवमुद्योतकारेण यथा गन्धवती पृथिवी, अगन्धा आप (न्यायवार्तिक पृ. ३५) इत्यनेन वाक्यद्वयेन तत्त्वपदस्य सदसदर्थं विधाय विधेयत्वेन भावं निषेधत्वेनाभावञ्च बोधयित्वा तयोर्व्यवहारस्य पार्थक्यमपि प्रदर्शितम् । यथा सतः पदार्थस्य प्रत्यक्षं स्वतन्त्रेण जायते । अभावस्य प्रत्यक्षे तु प्रतियोगिनां ज्ञानमधिकरणस्य च ज्ञानमावश्यकमस्ति । यथा घटस्य चक्षुर्व्यापारेण प्रत्यक्षं जायते, घटाभावस्य प्रत्यक्षे तु चक्षुरतिरिक्तघटाभावस्य प्रतियोगिनो घटस्य तदधिकरणस्य चावश्यकता अस्तीति प्रोक्तमस्ति । यद्यपि साक्षात्सूत्रेषु साक्षादभावो नैव निर्दिष्टस्तथापि सूत्रकारेण सूत्रेषु भावपदार्थस्य निर्देशनादभावपदार्थोऽपि निर्दिष्टो भवतीति तात्पर्यं तेन प्रतिपादितम् ।

टीकाकारमतेऽभावविमर्शः

वाचस्पति मिश्रस्तु तात्पर्यटीकायां यथा गोपालाङ्गना अपि, कमत्रास्ति स्तेन अस्मद्धनं वा अपवरके न वेति सन्दिहानाः प्रदीपमुपादाय समन्तादवलोक्य, अस्तीह अस्मद् धनं, नास्ति स्तेन इति सममेव निश्चिन्वन्ति, न तु स्तेनाभावनिश्रयाय उपायान्तरमुपादत्त (न्यायपरिशुद्धिः) इत्यादिवचनेन आबालसाधारणप्रतीतिरेवाभावस्यास्तित्वे प्रमाणं प्रख्यापयन्ति । एवञ्च तत्र न्यायदर्शनस्य प्रथमसूत्रोपदिष्टं प्रमाणादिपदार्थानां तत्त्वज्ञानं तस्माज्जायमानं निःश्रेयसमप्यभावात्मकप्रमेयत्वेनैव मूर्धाभिषिक्तं विद्यते ।

परिशुद्धिकारमतेऽभावविमर्शः

न्यायपरिशुद्धितात्पर्यटीकायां तत्र उदयनाचार्या अर्थोऽपि शत्रुपुत्राद्यभावादिः, प्रवृत्तिरपि अहिंसादिः (न्यायपरिशुद्धि पृ.११२) इति वचसा प्रमेयत्वेनाभावं परिगृह्णन्ति ।

न्यायमञ्जरीकारमतेऽभावविमर्शः

न्यायमञ्जरीकारो जयन्त भट्टस्तु तत्राभावस्यास्तित्वं निराकुर्वतां विरोधिनां मतं निराकुर्वन् इह घटो नास्ति इति ज्ञानमेकमेवेदं इह कुण्डे दधि इति ज्ञानवद् उभयालम्बनम् अपरनयनव्यापारस्य भवति (न्यायमञ्जरी पृ.११३) इत्यादिवचनेन अभावात्मकप्रमेयस्यास्तित्वं साधयन्ति । एवं प्रत्यक्षप्रमाणेन तस्याभावपदार्थस्य प्रत्यक्षं प्रतिपादयता तेनानुपलब्धिप्रमाणस्य खण्डनमपि विहितम् । उक्तञ्च तेन- ‘कण्टकाभावमालक्ष्य पथि पदं निधीयते । पश्यन्नभावं को नाम निह्वीत सचेतनः (न्यायमञ्जरी पृ.१३३)’ इति ।

भासर्वज्ञमतेऽभावविमर्शः

भासर्वज्ञस्तु अभावपदार्थस्य प्रमाणत्वेन च निरूपणं कुर्वन् न्यायवैशेषिकप्रकरणग्रन्थे प्राथम्येन प्रमेयत्वेनाभावं स्वीकृतवान् । तत्र तेन प्रमाणत्वेनाभावस्य ग्रहणमागमानुमानप्रत्यक्षेषु विहितम्, प्रमेयत्वेनाभावस्य निरूपणं विशेषणविशेष्यभावविधया त्रिषु रूपेषु कृतम् ।

वैशेषिकमतेऽभावविमर्शः

वैशेषिकदर्शनस्य प्रणेता महर्षि कणादो धर्मं व्याख्यातुं प्रतिजानीनो वैशेषिकसूत्रे प्रथमाध्यायस्य यतोऽभ्युदयनिश्रेयसिद्धिः सः धर्मः (वै.सू. १.१.२) इत्यनेन द्वितीयसूत्रेण सूत्रेण धर्मस्य लक्षणं विधाय द्रव्यगुणकर्मसामान्यविशेषसमवायाभावाः सप्तपदार्था उपदिष्टाः । एवञ्च धर्मविशेषप्रसूतात् तेषां द्रव्यगुणकर्मसामान्यविशेषसमवायानां सप्तानां पदार्थानां साधर्म्यवैधर्म्याभ्यां तत्त्वज्ञानस्य निःश्रेयसोपयोगित्वं प्रत्यपादयत् । यद्यपि तेन द्रव्यादिसप्तपदार्थानामुपदेशक्रमे धर्मविशेषप्रसूताद् द्रव्यगुणकर्मसामान्यविशेषसमवायानां पदार्थानां साधर्म्यवैधर्म्याभ्यां तत्त्वज्ञानान्निश्रेयसम् (वैशेषिकदर्शन १.१४) इत्यस्मिन् सूत्रे तत्त्वज्ञानोपयोगित्वं षण्णां द्रव्यादिपदार्थानामेवोक्तत्वाद् अभावपदेन साक्षादभावस्यानुक्तत्वादभावस्य तत्त्वज्ञानविषयत्वं नायाति तथापि अग्रे स्वयं महर्षिणा नवमाध्याये अभावपदार्थस्य व्याख्यानादभावपदार्थः सप्तपदार्थत्वेनाभ्युपेयो भवति । एवञ्च तस्य ज्ञानमपि निःश्रेयसोपयोगित्वं भवत्येव । एवञ्च तत्रोक्तसूत्रादनुक्तोऽप्यभावपदार्थः कथं गृह्यते एतस्मिन् विषये तत्र आचार्याणां यानि मतानि दृश्यन्ते तेषामत्रोपस्थानं क्रमेण क्रियते । तत्र व्योमशिवाचार्यो यथोक्तसूत्रस्य व्याख्यानमेवं कुर्वन्ति । यतो हि भावपदार्थं विना अभावपदार्थमापादयितुं न शक्यते । कस्यचिद् वस्तुनः परिज्ञानादेव तस्याभावः कुत्रिचित् प्रतिपादयितुं शक्यते । अतो भावपदार्थमुद्दिश्यैवाभावपदार्थोऽप्युपदिष्टो भवतीति अभावपरत्वमर्थमनेन प्रकारेण सङ्गमयन्ति । उक्तञ्च तेन व्योमवतीव्याख्यायां भावपरिज्ञानापेक्षितत्वादभावस्य न पृथगुपसंख्यानम् । ज्ञाते हि भावे तदभावः प्रतीयत एव (व्योमशिवाचार्यः, व्योमवतीव्याख्या पृ. १४) इत्यादिवचनेन न्यायकन्दलीकारोऽप्युक्तसूत्रस्य व्याख्यानमेव प्रकारेण कुर्वन्ति । तत्र महर्षिणा काणादेन अभावपदार्थं स्वातन्त्र्येण नैव निर्दिष्टः । यतो ह्यभावस्य भावाधीनत्वाद् भावानां निर्देशनादेवाभावोऽपि निर्दिष्टो भवतीति तस्याशयः । उक्तञ्च तेन अभावस्यपृथगनुपदेशो भावपारतन्त्र्यान त्वभावादिति (श्रीधरभट्टः, न्यायकन्दली पृ. १८) । एवमुदयनाचार्यास्तु सूत्रमिदमेवं व्याख्यायाभावपरत्वं सङ्गमयन्ति । तथा ह्यभावस्य प्रतियोगिज्ञानाधीनज्ञानविषयत्वादभावत्वेन प्रतीयमानः स्वतन्त्रोऽप्यभावपदार्थः सूत्रकारेण पृथङ् नैवोपदिष्ट इति । उक्तञ्च तेनाभावस्तु स्वरूपवानपि पृथङ् नोदिष्टः प्रतियोगिनिरूपणाधीननिरूपणत्वान्न तु तुच्छत्वात् (उदयनाचार्य किरणावली पृ.४६) । अत्र मथुरानाथतर्कवागीशेन स्वस्य कीरणावलीरहस्यटीकायां तुच्छत्वादिति पदस्य अप्रामाणिकत्वादित्यर्थं विधाय स्वतन्त्रेच्छेन महर्षिणा अभावानिरूपणे महर्षिणामुद्देशविषयत्वाभावहेतुं प्रदर्श्याभावस्याप्रामाणिकत्वं निराकृतम् । तथा चोक्तं वस्तुतस्तु स्वतन्त्रेच्छस्येति न्यायेन विवक्षादिहेत्वभावादेव नाभावो विभक्तेत्येव तत्त्वम् । न तु तुच्छत्वादिति । न तु अप्रामाणिकत्वादित्यर्थः(किरणावलीरहस्यम्, पृ.१४)

शिवादित्यमतेऽभावविमर्शः

वैशेषिकदर्शनस्य प्रशिद्धाचार्यः शिवादित्य सप्तपदार्थानामकं ग्रन्थं व्यरचयत् । तत्र तेन पदार्थस्य लक्षणं कृत्वा पदार्थेषु सप्तमः साक्षादभावपदार्थ एव स्वीकृतः । उक्तञ्च तेन प्रतीतिविषयाः पदार्थाः । ते च द्रव्यगुणकर्मसामान्यविशेषसमवायाभावाख्याः सप्तैव इति (सप्तपदार्थी पृ. १२)

एतेन भासर्वज्ञानन्तरं अभावत्वेनाभावपदार्थस्य प्रथमतो निर्वचनं शिवादित्याचार्यैरेव विहितमिति मन्ये । ततः परं अन्ये अधुनिका दार्शनिका स्वातन्त्रेणाभावपदार्थं स्वीकृत्यैव विविधान् ग्रन्थान् व्यरचयन् । यथा हि भाषापरिच्छेदे मुक्तावलीकारः

द्रव्यं गुणः तथा कर्म सामान्यं सविशेषकम् ।

समवायस्तथाभावः पदार्थाः सप्त कीर्तिताः ॥ कारिकावली १५) ।

एवमन्मभट्टोऽपि स्वातन्त्रेण सप्तपदार्थत्वेनाभावं स्वीकृत्यैव सप्तपदार्थान् निर्दिशति द्रव्यगुणकर्मसामान्यविशेषसमवायाभावाः सप्त पदार्था इति (तर्कसंग्रहः)

मीमांसादर्शने अभावविमर्शः

तत्र मीमांसका अनुपलब्धिप्रमाणत्वेनाभावं स्वीकुर्वन्ति । कुमारिलभट्टेन मीमांसादर्शने भाट्टमते पञ्चविधः प्रमेयः प्रतिपादितः । तेनादौ भावाभावात्मकं पदार्थं प्रतिपादयित्वा भावपदार्था द्रव्यजातिगुणक्रियाभेदेन चतुर्षु भागेषु विभक्तः । उक्तञ्च—

वयं तावत् प्रमेयं तु द्रव्यजातिगुणक्रियाः ।

अभावश्चेति पञ्चैतान् पदार्थानाद्रियामहे ॥ (मानमेयोदय.पृ.१४८)

एते च प्रमेयात्मकाः पदार्थाः प्रमाणाधीनाः सन्ति । अत आदौ प्रमाणमेव निरूपणीयं भवति । तत्र मीमांसादर्शनेन प्रत्यक्षानुमानोपमानवाक्यार्थापत्त्यनुपलब्धिभेदाच्छब्दविधानि प्रमाणानि स्वीकृतानि सन्ति । तत्र प्रत्यक्षादिप्रमाणेन सिद्धभूतानां पदार्थानामभावज्ञानं येन प्रमाणेन जायते तदनुपलब्धिप्रमाणमुच्यते । अर्थात् प्रमाणपञ्चकाभाव एव अनुपलब्धिप्रमाणलक्षणं इत्युक्तं भवति । एवमुक्तः श्लोकवार्तिककारसिद्धान्तो हरिभद्रसुरीमहोदयेन यथा प्रमाणपञ्चकं यत्र वस्तुरूपे न जायते । वस्तुसत्तावबोधार्थं तत्राभावप्रमाणता (षड्दर्शनसमुच्चय ७६) । यथा घटप्रत्यक्षं चक्षुषा जायते घटाभावस्य प्रत्यक्षन्तु त्वनुपलब्धिप्रमाणेन भवति । उक्तञ्च भाष्यकारेण—“ अभावोऽपि प्रमाणाभावलक्षणो नास्तीत्यर्थस्यासन्निकृष्टस्य प्रसिद्ध्यर्थं प्रमाणम्” (शाबरभाष्य, १।१) इति । अर्थात् कस्याप्यभावस्य प्रत्यक्षार्थं प्रमाणानामभावोऽप्रमाणान्तरं येन विनापि सन्निकर्षं पदार्थानामशदंशस्येदं नास्तीतिपश्रतीत्या प्रत्यक्षं जायते । वस्तुतो यदा घटादयः पदार्थाः सत्त्वेन प्रतीयन्ते तदान्येषां प्रमाणानां विषया भवन्ति, यदा चैते एव पदार्था असत्त्वेन प्रतीयन्ते तदा अभावात्मकानुपलब्धिप्रमाणस्य विषया भवन्ति । एतेन च मीमांसकानामते अभावात्मकानुपलब्धिप्रमाणेन अभावात्मकप्रमेयानां सिद्धिर्जायते । उक्तञ्च पार्थसारथिमिश्रेण अभावोऽपि प्रमाणाभावो, नास्तीत्यस्यार्थस्यासन्निकृष्टस्येति (शाबरभाष्य पृ.८७) । तत्राभात्मकाभावप्रमेयः सः प्रागभावादिभेदेन चतुर्धा भवति । यथा दुग्धे दधि जायत इति प्रतीतिविषयीभूतो योऽभावः स प्रागभाव इत्युच्यते । दध्नि यः पयसो योऽभावः प्रध्वंसाभाव इत्युच्यते । गवि योऽश्वादीनामभावः सोऽन्योन्याभाव उच्यते, एवं श्रृङ्गस्य यदसद्रूपं शशमूर्धावयवसमवेतं सोऽत्यन्ताभाव उच्यते । तत्र कुमारिलभट्टस्तु वस्तुत्वेनाभावात्मकं प्रमेयं स्वीकुर्वन्ति ।

न्यायवैशेषिकदर्शनयोरभावपदार्थविमर्शः

तत्र प्रभाकरस्तु अभावस्याधिकरणस्वरूपत्वं स्वीकरोति । यथा घटाभाववद् भूतलमित्यत्र घटाभावस्याधिकरणस्वरूपत्वेन भूतले विशेषणविधया ज्ञातो हि घटाभावो भूतलाद् व्यतिरक्तो कश्चन स्वतन्त्रपदार्थविशेषो नास्ति । अत उक्तप्रतीते घटाभावो भूतलमेव बोधयति । उक्तञ्च तेन दृश्ये प्रतियोगिनि या तदेकविषया बुद्धिः सैव तस्य प्रतियोगिनोऽभाव इत्युच्यते (प्रकरण पञ्जिका पृ.८७) । प्रभाकराणां मते घटाभावस्य ज्ञानस्वरूपत्वे स्वीकृते सति बौद्धानां क्षणिकविज्ञानवादस्य प्रवेश इति मत्वा श्रीहर्षः प्रभाकरमाक्षिप्य बुद्धबन्धु नाम्ना सम्बोधयति ।

गुरुर्धियमभावस्य स्थाने स्थानेऽभिषिक्तवान् ।

प्रसिद्ध एव लोकस्य बन्धुबुद्धेः प्रभाकरः ॥ (खण्डनखण्डखाद्यम्) ।

तदापेक्षस्तु शालिकनाथे वयमपि संसृष्टबुद्धेः कारणविनाशं अभावं ब्रूमः, किन्तु भावान्तरोदय एव कारणविनाश इति ब्रूमः (प्रकरणपञ्जिका पृ.२२८) इति वचनेन निवार्यते ।

बौद्धमतेऽभावविमर्शः

बौद्धदर्शनेऽभापदार्थो नाङ्गीक्रियते । तत्र प्रमाणवार्तिकारो धर्मकीर्ति सत्त्वेनासत्त्वेन वाभावस्य अस्तित्वं निषेधयति । अभावो यदि सन् तदा सतो निषेधो न । यदि असन् तदा असतो निषेध एव न भवतीति तर्केणोभयथापि अभावस्यास्तीत्वं निराकृत्य प्रोक्तं प्रमाणवार्तिके

सतां च न निषेधोऽस्ति सोऽसत्सु च न विद्यते ।

जगत्यनेन न्यायेन नञर्थः प्रलयं गतः ॥ (प्रमाणावार्तिक पृ. २२६) ।

नव्यन्यायमतेऽभावविमर्शः

तत्र प्राचीनन्यायबौद्धमीमांसानां मते अभावपदार्थं विचार्य चिन्तामणिकास्य मतानुसारेणाभावपदार्थो विमृश्यते । तत्र हि चिन्तामणिकारस्तु पूर्वपक्षत्वेन ननु इत्यदिना मीमांसामतमुपस्थाप्य अभाववादः प्रारब्धः । तथा हि मीमांसकाः अभावं स्वतन्त्रपदार्थत्वेन परिगणनां न कुर्वन्ति । ते अभावस्य अधिकरणत्वं स्वीकुर्वन्ति । एवं च तस्य प्रत्यक्षमपि संयोगादीनां सन्निकर्षेणैव भवतीति तेषां सिद्धान्तः । यथा हि घटाभाववद् भूतलमित्यत्र अभावस्याधिकरणरूपत्वेन घटाभावो भूतलस्वरूपः । तस्य च प्रत्यक्षं संयोगसन्निकर्षेणैव भवतीति उक्त्वा घटाभावस्यातिरिक्तत्वे तस्य प्रत्यक्षे विशेषणविशेष्यभावरूपसन्निकर्षकल्पनाप्रयुक्तं गारवदोषमप्युद्भावयन्ति ।

यथोक्तमीमांसामतं खण्डयितुं प्राचीननैयायिका एवं वदन्ति । यदि अभावस्याधिकरणस्वरूपत्वं स्वीक्रीयते तदा भूतले घट इति प्रतीतेर्विरोधिनी भूतले घटो नास्तीति प्रतीति न स्यात् । यतो हि तत्र घटेन सह भूतलस्य विरोधाभावादधिकरणस्वरूपस्य भूतलात्मकाभावस्य विरोधो न भवति । एवञ्चोभयप्रतीतिविषयत्वं भूतले सत्त्वात् तयोः प्रतीत्योः समानत्वमपि स्यादिति । एवं वदन्तं प्रति मीमांसक उभयप्रतीता वैषम्यं साधयितुमाह घटाभाववद् भूतलमित्यत्र केवलस्य अभावस्य ज्ञानविषयत्वं भूतलमेव भवति तदेव विषयवैषम्यं विरोधं संपाद्य यथोक्तदोषा निरस्यन्त इत्यपि मीमांसकानामसदुत्तरमेव । यतो हि भूतले घटो नास्तीति प्रतीतेरर्थो भूतले केवलविशेषः कैवल्यं बोधयेदेवं वा अभावस्याधिकरणत्वेन भूतलस्वरूपत्वाद् भूतले भूतलमित्यर्थप्रतीत्या पुनरुक्तिदोषोऽपि भवति । एवञ्च सर्वजनानुभवसिद्धो

यो आधाराधेयभावसम्बन्धस्तस्यापि विलोपापत्तिर्भवति । अतोऽभावस्यातिरिक्तत्वं स्वीकर्तव्यमेव ।

एवं वदन्तं प्राचीननैयायिकं प्रत्याह मीमांसको घटवद् भूतलं एवं घटाभाववदद् भूतलमित्यनयोः प्रतीत्योरभयत्र भूतलविशेषत्वेन समानत्वे सति तयोर्विरोधो न स्यात् । अतस्तत्र भिन्नत्वं सम्पादयितुं यत्र भूतलविशेषे घटाभावो विधीयते तत्र भूतलविशेषो विद्यते । यत्र च भूतले घटो विधीयते तत्र भूतलविशेषो नास्त्यतः भूतलविशेषो घटाभावस्यैव एवं रीत्या तत्र पार्थक्यं विरोधत्वञ्च सम्पादयितुं शक्यत एव । एवञ्च नैयायिकेनापीदं तथ्यं स्वीकर्तव्यमेव । अन्यथा भूतलविशेषत्वादभावो विधीयत उतो वा अभाववद् भूतलत्वाद् विशेषोऽस्तीति रीत्या न्यायमते अन्योन्याश्रयदोषः समापतति । एवञ्च सर्वत्र भूतले घटाभावस्यासत्त्वाद् भूतलविशेषे एव घटाभावस्य विधेयत्वेन तत्र विरोधप्रत्ययो भवत्येव । न हि तत्राभावः स्वतन्त्रपदार्थत्वेन कल्पनीय इति ।

एवं विवदन्तं प्रति नैयायिकाः प्रश्नद्वयमाध्यमेनाभावस्यास्तित्वसाधनाय प्राहुः । कीदृशे भूतले अभावो विद्यते ? घटाभावास्य प्राक् भूतले किमासीदिति ? इति प्रतिपश्ने घटवत्त्वं हि तदुत्तरं भवति । एवं अभाववति च इह भूतले घटो नास्तीति प्रतीत्या घटाभावभूतलयोराधाराधेयभावत्वेन परिज्ञानादभावः स्वतन्त्रः सप्तमपदार्थोऽकामेनापि स्वीकर्तव्यम् ।

मीमांसकश्च पुनः तर्कयन्ति यदा भूतले घटो नास्तीति प्रतीतौ भूतलमात्रस्यैव तन्मात्रत्वेनानुभवविषयतया भासमानत्वात् भूतलस्याधारत्वेन ज्ञानाभावाच्च अभावपदार्थो न स्वतन्त्र इति सिद्धम् । एवंप्रकारकानुभवमादाय व्याख्यां कुर्वन्तं प्रति प्राह चिन्तामणिकारः । अहो व्याख्यानकैशलम् ? अनुभवोऽपि व्याख्याय कथ्यत इत्यादिवचनेन तन्मतं निराकुर्वन्नाह । मीमांसकैर्यत् तन्मात्रं स्वीकृतं तच्च न स्पष्टीकृतम् । तस्य स्वरूपनिर्वचने कृते सति तैरपि अभावपदार्थकामेनापि स्वीकरणीय एव । तन्मात्रज्ञानं तन्मते भूतलज्ञानमित्यपि कथयितुं न शक्यते । एवं सति घटवद् भूतलमिति प्रतीतावपि भूतलस्य तदीयज्ञानविषयत्वस्य सत्त्वेन तयोर्द्वयोः प्रतीत्योरविरोधापत्तिः ।

एवं तत्र प्रशस्तपादाभाष्यटीकारेण श्रीधरेणाभावपदार्थस्यानुमानप्रमाणान्तर्भावसन्दर्भे प्रभाकरमतमुद्दिश्याप्रमेयभूतस्याभावस्य कथं प्रमाणत्वेनोपन्यस्तमित्युक्त्वा मीमांसकेन बौद्धमतमनुसृतमिति निगदितम् ।

तत्र प्रभाकरस्य मते प्रतियोगिनः स्मरणं तन्मात्रधीरेवाभावपदार्थः , तेषां सिद्धान्ते अनेका दोषाः समापतन्ति । यथा भूतले धावमानस्य बालकस्य कीलकस्य स्मरणाभावदशायां भूतलस्य ज्ञानं न स्यात् । एवं तेन कण्टकेन पाद विद्धतापि न स्यात् ।

एवं कुत्रचिद्धदस्य बन्धे नष्टे सति तन्मते हृदस्यैवाभावे ज्ञाते बन्धाभावस्य ज्ञानमपि न स्यादिति तात्पर्यम् ।

अपरश्च दोषो भूतले नष्टे घटे भूतलस्वरूपस्याभावस्य परिज्ञानात् किञ्चत्क्षणानन्तरं घटाभावस्य नाशेन घटाभावाभावस्य परिज्ञानात् पुनर्घटस्य ज्ञानमपि स्यादिति भावः । एतद् दूषणत्रयं मीमांसकमतस्यासमीचीनत्वं द्योतयति । एवं नास्ति बुद्धिरेवाभावस्यास्तित्वं साधयति । तत्र प्रतियोगिसत्त्वदशायां भूतले घटाभावस्य व्यवहाराभावात् तदेव्यवहारो घटाभावस्यास्तित्वं साधयति ।

एवं तत्त्वचिन्तामणिग्रन्थस्य प्रकाशटीकाकर्त्रा मीमांसकमतं सूचयित्वा घट पटो न इति प्रतीतोऽपटाभावस्य प्रतियोगिनो पटस्य तदभावस्य चाधिकरणं घट एव भवितुमर्हतीति अवोचत् । एवं खण्डनखण्डनखाद्यकारेणापि अन्योन्याभावस्य खण्डनं कृतम् । तत्र तेन घटः पटो न इत्यत्र पटाभावस्य प्रतियोगिना पटेन घटस्य तादाम्यं न ह्यनुभवस्य विषयः । एवं वायोर्न रूपमित्यत्रापि रूपाभावस्य प्रतियोगिरूपसंयुक्तो न वायुर्न प्रसिद्धः । अत अप्रसिद्धं वस्तु संकल्प्य

न्यायवैशेषिकदर्शनयोरभावपदार्थविमर्शः

तत्साधनाय विहताः प्रयासाः तिरस्करणीयाः । वस्तुतो मीमांसकानां मते यद्यभावः स्यात्तदैवान्येषामभावानामधिकरणं भवेत् । तेषां मते घटयुक्तभूतलाद्भिन्नं भूतलमेवाभावपदार्थः । नैयायिकास्तु तत्रैव घटाभावस्याधेयतया प्रसिद्धिः । अत एव तत्र भूतले समयभेदेन कदाचिद् घटवत्त्वं कदाचिच्च घटाभाववत्त्वं प्रतीयते । तत्र चिन्तामणिकारेण पूर्वपक्षत्वेन प्रभाकरसिद्धान्तमुद्धृत्य न्यायशास्त्रस्य सिद्धान्तपक्षो निरूपितः । अभावश्च अत्रेदं नास्ति इति प्रतीत्या जायमानो बोधः । तत्र प्रायेणाभावानां प्रतियोगिज्ञानाधीनज्ञानविषयत्वेन बोधः । एवं तत्र रघुनाथशिरोमणिस्तु अभावस्य स्वरूपसम्बन्धत्वमरीकृत्वा निर्वचनं विहितम् । उक्तञ्च तेन अभावत्वञ्च इह इदं नास्ति इदमिह न भवतीति प्रतीतिनियामकः स्वरूपसम्बन्धविशेषः ।

निष्कर्षः

नव्यन्यायदर्शनस्य प्रणेता महर्षिगौतमस्तत्र प्रथमसूत्रेणैव प्रमाणाप्रमेयादिषोडशपदार्थान् प्रतिपादयित्वा तेषां प्रयोजनमपि प्रत्यपादयत् । एवं वैशेषिकदर्शनस्य प्रणेता कणादोऽपि धर्म व्याख्यतुं प्रतिज्ञाय तत्र द्वितीयसूत्रेण धर्मस्य लक्षणमुक्त्वा द्रव्यादिसप्तपदार्थानुपदिश्य तेषां धर्मविशेषप्रसूतात् साधर्म्यवैधर्म्याभ्यां तत्त्वज्ञानान्निश्रैयसाधिगमत्वरूपफलमपि सूचितवान् । अत्र यद्यप्यभयदर्शने द्रव्यादिसप्तपदार्थानामुद्देशक्रमे अभावपदार्थो नैवल्लिखितस्तथापि तत्र तत्र तेषां पदार्थानां लक्षणसन्दर्भे विभिन्न स्थाने चाभावपदार्थस्य निरूपणात्तेनैव न्यायवैशेषिकदर्शनाभिमतभावः स्वतन्त्रपदार्थः सिद्धो भवति । यथा न्यायदर्शने सूत्रकारेणैव निःश्रेयसपदार्थघटकत्वेन संशयपदार्थघटकत्वेन वाभावपदार्थो निर्दिष्टः । एवं गङ्गेशोपाध्यायस्य तत्त्वचिन्तामणिग्रन्थे अभाववाद इति शीर्षकेनाभावस्य प्रपञ्चनं, न्यायदर्शनस्य प्रथमसूत्रघटकतत्त्वज्ञानादिति पञ्चम्यन्तपदघटकतत्त्वपदं व्याख्याय भाष्यकारो वात्स्यायनः, वार्तिककार उद्योतकरः, टीकाकारो वाचस्पतिमिश्रमहोदयः परिशुद्धिकार उदयनश्च स्वस्वमतानुसारमभावपदार्थस्यास्तित्वं साधयन्ति । एतेन न्यायदर्शनस्य स्वतन्त्रत्वेनाभावपदार्थस्यास्तित्वं साधितं भवति । एवं वैशेषिकदर्शनेऽपि स्वयं महर्षिकणादः द्रव्यादिसप्तपदार्थानामुपदेशसन्दर्भेऽभावपदार्थं नैवोपदिष्टवान् । परन्त्वग्रे नवमाध्यायेऽभावपदार्थं व्याख्याय तस्य सप्तपदार्थत्वेन स्वीकृतः । तस्य स्वतन्त्रतया सूत्रे किमर्थं नोपदेश इत्यत्र विदुषां विभिन्नमतानि सन्ति । तत्र शिवाचार्यस्तु अभावज्ञानं प्रतियोगिज्ञानाधीनमतः सूत्रकारेण पदार्थत्वेऽपि तस्य स्वतन्त्रतया नोपादानम् । उक्तञ्च तेन भावपरिज्ञानस्यापेक्षितत्वादाभावस्य न पृथगुपसङ्ख्यानम् । ज्ञाते हि भावे तदभावः प्रतीयत एव (व्योमशिवाचार्य, व्योमवती पृ.१४) । एवं न्यायकन्दलीकारस्य अभावस्य भावपरतन्त्राधीनत्वान्न सूत्रकारेण पृथगुपदेश इत्यादिकं प्रतिपादनमपि तट्टीकायां दृश्यते । एवमन्येषामुदयनमथुरानाथप्रभृतयोऽपि विद्वांसोऽभावपदार्थस्यास्तित्वसाधने युक्तिं स्फोरयन्ति । एवं तत्र मीमांसकेषु कुमारिलभट्टोऽप्यभावपदार्थस्यास्तित्वं प्रतिपादयन् तस्य साक्षात्करणायानुपलब्धिप्रमाणमपि स्वीकुर्वन्ति । परन्तु तत्र न्यायवैशेषिकदर्शनेन प्रतिपादितमभावपदार्थं निराकर्तुं बौद्धाः मीमांसकेषु प्रभाकरश्चाभावपदार्थस्य स्वतन्त्रास्तित्वं निराकुर्वन्ति । तत्र प्रभाकरस्त्वभावस्याधिकरणानतिरिक्तत्वं साधयति । यथा हि घटाभाववद् भूतलमित्यत्र घटाभावस्य भूतलानतिरिक्तत्वं प्रसाधयन्ति । एवं बौद्धा अप्यभावं निराकर्तुं युक्तिं प्रदर्शयन्ति । यथा सतो न निषेधस्तथैव शशश्रृङ्गसदृशानामसतामपि निषेधो नैव युक्त इति । एवमग्रे तत्त्वचिन्त्रमणिकत्रा गङ्गेशोपाध्यायेनापि अभाववादात्मके प्रकरणे प्रभाकरमतमुल्लिख्य तर्कप्रमाणाभ्यां निराकृत्याभावपदार्थस्य स्वतन्त्रास्तित्वं साधनाय बाह्या युक्तयः प्रदर्शिताः । एवमभावस्य कुत्रचिदधिकरणे देशे काले च प्रत्यक्षप्रमाणेन आधाराधेयतया भानादभावः

स्वतन्त्रपदार्थ इति ।

सन्दर्भग्रन्थसूची

- उद्योतकरः, भरद्वाजः, (१९६७) न्यायवार्तिकम् (भाष्यवार्तिकतात्पर्यटीकापरिशुद्धिसहिता), सम्पा. अनन्तलाल ठाकुर दरभङ्गा, विहार ।
- उदयनाचार्य, किरणावली, सम्पा. गौरीनाथ शास्त्री, वाराणसी : सम्पूर्णानन्द संस्कृत विश्वविद्यालय ।
- ताताचार्य, देशकतिरुमल (१९७९). वैशेषिकसूत्रवृत्तिः. इलाहाबाद : गङ्गानाथ झा केन्द्रीय संस्कृतविद्यापीठम् ।
- धर्मकीर्ति, (१९८४) प्रमाणवार्तिकम् (मनोरथनन्दवृत्तिः, द्वि. सं.), सम्पा. द्वारिकादास शास्त्री, वाराणसी : बौद्धभारतीप्रकाशन ।
- नारायणाद्वयी, (१९९६ इ.) मानमेयोदयः. (द्वि. सं.). वाराणसी : चौखम्बा विद्याभवन । प्रशस्तपादाचार्य, (१९७८) प्रशस्तपादाभाष्यम् (श्रीधराचार्यकृतन्यायकन्दलीयुतम्, द्वि. सं.) सम्पा. श्रीदुर्गानन्द, वाराणसी : सम्पूर्णानन्द संस्कृत विश्वविद्यालय ।
- भट्ट, अन्नम् (१९६९ इ.) तर्कसंग्रहः. वाराणसी : चौखम्बा संस्कृत सिरीज ।
- भट्ट जयन्त, (१९७५) न्यायमञ्जरी (गुर्जरभाषानुवादसहिता, प्र. सं.), प्रथमाह्निकम्, सम्पा. नागीन जी. साह, अहमदाबाद : ला. द. भा. संस्कृति विद्यामन्दिर ।
- भट्टाचार्य, विश्वनाथपञ्चानन (२०६१). वाराणसी : चौखम्बा संस्कृत संस्थानम् ।
- मथुरानाथतर्कवागीशः (१९८१). किरणालीरहस्यम्, वाराणसी : सम्पूर्णानन्द संस्कृत विश्वविद्यालय ।
- महर्षिगौतम, (१९७६) न्यायदर्शन (द्वि. सं.), सम्पा. द्वारिकादास शास्त्री, वाराणसी : बौद्धभारती प्रकाशन ।
- वात्स्यायन, (१९७८) न्यायभाष्यम्. मुम्बई : मणिलाल इच्छाराम देसाई ।
- व्योमशिवाचार्य, (१९८४), व्योमवती (प्रथमो भागः), सम्पा. वाचस्पति मिश्र, वाराणसी : सम्पूर्णानन्द संस्कृत विश्वविद्यालय शाबरभाष्यम्. (१९८४ इ.) सम्पा. मण्डनमिश्र, दिल्ली : लालबहादुर शास्त्री केन्द्रीय संस्कृत विद्यापीठम् ।
- श्रीहर्ष, खण्डनखण्डखाद्यम् (अनुभूतिस्वरूपाचार्यविरचितशिष्यहितैषिणीटीकासंवलितम्), सम्पा. इस्टर ए. सोलोमन, गुजरात सूरि, हरिभद्र (२०१९ इ.) षड्दर्शनसमुच्चयः. दिल्ली : भारतीयज्ञानपीठम् ।